

## किसान मेले में होंगे विभिन्न कार्यक्रम

पंतनगर। 7 अक्टूबर, 2009। पंतनगर में 9-12 अक्टूबर, 2009 तक होने वाले अखिल भारतीय किसान मेला एवं कृषि उद्योग प्रदर्शनी में विभिन्न कार्यक्रम आयोजित किये जाएंगे।

फल-फूल, शाक-भाजी एवं उनके उत्पादों की प्रदर्शनी व प्रतियोगिता 9-12 अक्टूबर को आयोजित होगी तथा वाहनों के स्क्रेप की नीलामी 11 अक्टूबर को पूर्वाह्न 10.30 बजे परिवहन विभाग में होगी। प्रत्येक दिन अपराह्न 2.30 से 3.30 बजे गाँधी हाल में विशेष व्याख्यान माला के अंतर्गत वैज्ञानिक वार्ताएं तथा सायं 7 से 8 बजे सांस्कृतिक कार्यक्रम आयोजित होंगे। समापन एवं पुरस्कार वितरण समारोह 12 अक्टूबर को अपराह्न 3.00 बजे गाँधी हाल में आयोजित होगा। उपरोक्त के अतिरिक्त प्रत्येक दिन सायं 3.30 से 6.30 बजे तक गाँधी हाल में कृषि सम्बन्धी समस्याओं के निदान हेतु किसान गोष्ठी का आयोजन भी किया जायेगा। किसान मेले के अवसर पर विश्वविद्यालय साहित्य की खरीद पर 40 से 60 प्रतिशत की विशेष छूट दी जायेगी।

मेले में खरीफ की प्रमुख फसलों- धान, मक्का, अरहर, मूँग, उड़द, सोयाबीन एवं सब्जियों आदि- के वैज्ञानिक पद्धति से लगायी गयी फसलों के परीक्षण/प्रदर्शन फसल तथा सब्जी अनुसंधान केन्द्रों पर दिखाये जायेंगे। इसके अतिरिक्त मशरूम अनुसंधान एवं प्रशिक्षण केन्द्र, शैक्षणिक मत्स्य प्रक्षेत्र, बीज विधायन संयंत्र, औषधीय पौध अनुसंधान एवं विकास केन्द्र, कृषि वानिकी अनुसंधान केन्द्र तथा उद्यान अनुसंधान केन्द्रों का भी किसानों को भ्रमण करा यहां हो रहे शोध कार्यों की जानकारी दी जायेगी। रबी की प्रमुख फसलों- गेहूँ, चना, मटर, जौ, मसूर, तोरिया, सरसों एवं सब्जियों- की अधिक उपज देने वाली प्रजातियों के प्रमाणित व आधारीय बीज विक्रय हेतु उपलब्ध होंगे। किसानों को पंतनगर एवं हल्दी रोड रेलवे स्टेशनों से मेला स्थल तक लाने तथा वापस ले जाने हेतु विश्वविद्यालय द्वारा समुचित परिवहन व्यवस्था की गई है तथा रात्रि विश्राम की व्यवस्था भी सुनिश्चित की गई है।